

ام کلثوم

سلام اللہ علیہا

افسانہ عقد ام کلثوم کا تحقیقاتی آپریشن

اس حقیقت سے کسی کو انکار نہیں کہ جس قوم کی تاریخ صدیوں بعد لکھی جائے گی اس میں غلط واقعات، فرسودہ عقائد اور مہمل باتیں زر خرید راویوں کے حافظے سے صفحہ قرطاس پر منتقل ہوتے ہوتے حقیقت کا روپ دھار لیتے ہیں، کیونکہ ان حالات میں اکثر اصل واقعات نسخ ہو جاتے ہیں، بلکہ اہل قلم کے کردار اور قلم کی رفتار پر وقتی مصلحتوں کی حکومت ہوتی ہے، جس کی بنا پر ایسے ایسے افراد بھی غلط فہمی کا شکار ہو جاتے ہیں، جن کے بارے میں ہم سوچ بھی نہیں سکتے مثلاً آپ علامہ جلال الدین سیوطی کو ہی لے لیجئے، آپ کا علمائے اہل سنت کے محققین میں شمار ہوتا ہے، آپ نے نت نئے موضوعات پر قلم اٹھایا ہے، لیکن جب بیسویں حدیث کہ جس میں عمر کی بنت علی - سے شادی کا تذکرہ ہوا ہے، نقل کیا، تو بغیر کسی تنقید و تبصرہ کئے گزر گئے، جس سے ثابت ہوتا ہے کہ آپ اس واقعہ کو قبول کرتے تھے، جبکہ آپ نے اس رسالہ کو اہل بیت (ع) کے فضائل و مناقب میں لکھا ہے، لیکن اس بات سے غافل رہے ہیں کہ اس روایت سے خاندان رسالت کی توہین ہوتی ہے -

علمائے اہل سنت کا عقد ام کلثوم کو رد کرنا

اہل تشیع اور محققین اہل سنت نے اسے رد فرمایا ہے، جیسے امام بیہقی، دار قطنی اور ابن حجر مکی اپنی کتابوں میں کہتے ہیں : یہ واقعہ غلط ہے، کیونکہ حضرت علی نے اپنی صاحبزادیوں کو اپنے بھتیجوں سے منسوب کر رکھا تھا، چنانچہ جب حضرت عمر ام کلثوم سے رشتہ لے کر گئے تو آپ نے کہا: ان کا رشتہ میں اپنے بھتیجوں سے طے کر چکا ہوں، یا امام ابن ماجہ اور ابن دائود کہتے ہیں: ام کلثوم دو تھیں، ام کلثوم بنت راہب اور ام کلثوم بنت علی ان کی شادی محمد ابن جعفر طیار سے ہوئی، اور ام کلثوم بنت راہب کے بارے میں تاریخ سے ثابت ہوا ہے کہ یہ عمر کی زوجیت میں تھیں -

سیوطی کی ذکر کی گئی روایت جعلی ہے

بہر کیف قارئین کی معلومات کو مد نظر رکھتے ہوئے ہم اس مسئلہ پر اختصار کے طور پر پہاں روشنی ڈالتے ہیں تاکہ یہ بات یقینی طور پر ثابت ہو جائے کہ علامہ جلال الدین سیوطی کی ذکر کردہ روایت کذب پر محمول ہے، اور علامہ اس سلسلے میں ایک بے سرو پا افواہ کے شکار ہوئے ہیں : جناب ام کلثوم بنت علی ابن ابی طالب - کی عمر ابن خطاب سے شادی کا ہونا یا پھر خلیفہ کی منگنی ہونا، اس سلسلہ میں متعدد اقوال پائے جاتے ہیں جن کا خلاصہ یہ ہے :

۱ - بعض علماء کا نظریہ یہ ہے کہ ام کلثوم حضرت علی - کی صاحبزادی نہیں تھیں بلکہ یہ ام کلثوم وہ ہیں جن کی حضرت نے پرورش کی تھی -

۲۔ بعض علماء کا کہنا ہے کہ یہ شادی انجام کو نہیں پہنچی تھی بلکہ عمر نے صرف شادی کرنے کی خواہش کی تھی جسے حضرت علی نے قبول نہیں کیا۔

۳۔ بعض لوگوں کا عقیدہ یہ ہے کہ عقد نکاح باقاعدہ ہو گیا تھا لیکن رخصتی نہیں ہوئی تھی جس کی بنا پر عمر نا مراد ہی دنیا سے رخصت ہوئے۔

۴۔ بعض کہتے ہیں کہ حضرت علیؑ نے راضی و خوشی کے ساتھ ام کلثوم کی شادی خلیفہ سے کردی تھی اور رخصتی بھی ہو گئی تھی۔

۵۔ بعض کہتے ہیں کہ حضرت علیؑ نے خلیفہ کے جبر و اکراہ کی بنا پر ام کلثوم کی شادی عمر کے ساتھ کر دی تھی۔ اس کے علاوہ بھی بہت سے اقوال ہیں جو آئندہ مباحث کے ضمن میں آئیں گے۔

بعض اہل سنت بحث امامت میں اس واقعہ سے استدلال پیش کرتے ہیں کہ جناب ام کلثوم کی خلیفہ سے شادی ہونا اس بات کو ظاہر کرتی ہے کہ امام علیؑ اور خلیفہ کے درمیان روابط بالکل ٹھیک ٹھاک تھے اور آپس میں کوئی رنجش نہیں تھی، بلکہ حضرت علیؑ حضرت عمر کی خلافت کی تائید کرتے تھے، یہی وجہ ہے کہ آپ نے عمر سے اپنی لڑکی بیاہ دی، چنانچہ باقلانی نے اس واقعہ سے اسی بات کا استدلال کیا ہے! مذکورہ واقعہ سے متعلق روایات جن جو بات جن کی بنا پر یہ مسئلہ پیچیدہ سے پیچیدہ تر ہوتا گیا وہ یہ ہیں کہ شیعہ اور اہل سنت دونوں نے اس واقعہ کو اپنی حدیث کی کتابوں میں نقل کیا ہے، البتہ اس واقعہ کو اہل سنت نے تفصیل اور بڑی شدو مد کے ساتھ نقل کیا ہے، لیکن شیعوں نے اس کو یا تو جمل اور ضعیف یا پھر اہل سنت سے حکایت یا الزام خصم کے طور پر نقل کیا ہے، جس سے بعض نا فہم اہل سنت کا دعویٰ پرگز ثابت نہیں ہوتا، بہر حال ہم یہاں ان روایات کو نقل کر کے جن میں اس مسئلہ کا بیان ہوا ہے تحقیق کرتے ہیں:

۱۔ ابن سعد کہتے ہیں: عمر ابن خطاب نے ام کلثوم بنت علیؑ سے اس وقت شادی کی جبکہ ابھی وہ بالغ بھی نہیں ہوئی تھیں، اور شادی کے بعد وہ عمر کے پاس ہی تھیں کہ عمر کا قتل ہو گیا، اور آپ کے بطن سے دو بچے زید اور رقیہ نام کے پیدا ہوئے۔ (۱)

۲۔ حاکم نیشاپوری اپنی سند کے ساتھ علی ابن حسین سے نقل کرتے ہیں: عمر ابن خطاب ام کلثوم بنت علی سے شادی کرنے کی غرض سے حضرت علیؑ کے پاس آئے، اور اپنی خواہش کو حضرت کے سامنے پیش کیا، حضرت علیؑ نے کہا: میں نے اس کو اپنے بھتیجے عبد اللہ ابن جعفر سے منسوب کیا ہوا ہے، عمر نے کہا: آپ کو اس کی شادی میرے ساتھ ہی کرنا ہوگی، چنانچہ حضرت علیؑ نے جناب ام کلثوم کی شادی عمر سے کر دی، اس کے بعد عمر مہاجرین کے پاس آئے اور کہنے لگے: تم لوگ مجھے مبارک باد کیوں نہیں پیش کرتے؟ سب نے پوچھا: کس بات کی مبارک بادی؟ کہنے لگے: اس لئے کہ میں نے علی و فاطمہ کی بیٹی ام کلثوم سے شادی کی ہے، اور میں نے رسول ﷺ سے سنا ہے کہ آپ نے فرمایا: ہر سببی اور نسبی رشتہ روز قیامت منقطع ہو جائے گا سوائے میرے سببی اور نسبی رشتے کے، اسی لئے میں چاہتا تھا کہ میرے اور رسول کے درمیان نسبی اور سببی رشتہ برقرار ہو جائے (اور وہ اب ہو گیا ہے)۔ (2)

۳۔ بیہقی اپنی سند کے ساتھ علی ابن حسین سے نقل کرتے ہیں: حضرت عمر سے جب جناب ام کلثوم سے نکاح ہو گیا تو عمر مہاجرین کے پاس آ کر اپنے لئے تبریک کے طالب ہوئے اس لئے کہ انہوں نے سن رکھا تھا کہ رسول اکرم ﷺ نے فرمایا ہے: ہر سببی اور نسبی رشتہ روز قیامت منقطع ہو جائے گا سوائے میرے سببی اور نسبی رشتے کے، اسی لئے میں چاہتا تھا کہ میرے اور رسول ﷺ کے درمیان نسبی اور سببی رشتہ برقرار ہو جائے (اور وہ اب ہو گیا ہے)۔ (3)

اس واقعہ کو اہل سنت کے دیگر مؤرخین نے بھی اپنی کتابوں میں لکھا ہے جیسے خطیب بغدادی، ابن عبد البر، ابن اثیر اور ابن حجر عسقلانی۔ (4)

امام بخاری اور مسلم نے اپنی مشہور اور مہم کتابوں میں ان روایتوں کے ذکر کرنے سے اجتناب کیا ہے، چنانچہ بہت سی روایات ایسی ہیں جنہیں ان کتابوں میں نقل نہ ہونے کی وجہ سے ضعیف قرار دیا گیا ہے، لہذا اہل سنت کو ان روایات پر بھی غور

کرنا ہوگا ۔

جس طرح یہ حدیثیں صحاح ستہ میں نقل نہیں کی گئی ہیں ، اسی طرح یہ روایتیں اہل سنت کی دیگر مشہور کتابوں میں بھی نقل نہیں ہوئی ہیں جیسے مسند احمد بن حنبل - ہر روایت کی جدا جدا سند کے لحاظ سے چھان بین حاکم نیشاپوری نے اس واقعہ کو صحیح جانا ہے ، لیکن ذہبی نے تلخیص المستدرک میں اس کی سند کو منقطع قرار دیا ہے ، اسی طرح بیہقی نے اس کو مرسل کہا ہے ، نیز بیہقی نے دوسری سندوں کے ساتھ بھی اس واقعہ کو نقل کیا ہے لیکن یہ سب سندیں ضعیف ہیں ۔

ابن سعد نے بھی ”الطبقات الکبریٰ“ میں اس کی سند کو مرسل نقل کیا ہے ، اور ابن حجر نے اصابہ میں اپنی سند کے ساتھ نقل کیا ہے جس میں عبد الرحمن بن زید بن اسلم ہے ، لیکن اہل سنت کے اکثر علمائے رجال نے اس کو ضعیف قرار دیا ہے ۔

(5) اسی طرح اس سند میں عبد ۴ بن وہب ہے جس کی تضعیف کی گئی ہے ۔ (6)

ابن حجر کہتے ہیں: یہ روایت دوسری سند کے ساتھ بھی نقل کی گئی ہے جس میں عطا خراسانی ہے لیکن اس کو امام بخاری اور ابن عدی نے ضعیف قرار دیا ہے ۔ (7) خطیب بغدادی نے دوسری روایت جس سند کے ساتھ نقل کی ہے اس میں احمد بن حسین صوفی ، عقبہ بن عامر جہنی اور ابراہیم بن مہران مروزی نظر آتے ہیں ان میں سے پہلے راوی کیلئے صراحت کے ساتھ کہا گیا ہے کہ یہ ضعیف ہے ، اور دوسرا راوی معاویہ کے لشکریوں میں سے تھا، اور تیسرا مہمل ہے ، اس تفصیل کا نتیجہ یہ ہوا کہ ان روایتوں میں سے کوئی بھی روایت معتبر سند نہیں رکھتی ۔

اہل سنت کو دعوت فکر

متون احادیث کی تفتیش مختلف احادیث کے متون ملاحظہ کرنے کے بعد قابل اعتراض چند باتیں ظاہر ہوتی ہیں :

۱۔ ڈرانا اور دھمکانا بعض روایتوں سے ظاہر ہوتا ہے کہ یہ خواستگاری تہدید کے ساتھ تھی ۔ ابن سعد نقل کرتے ہیں کہ حضرت علی ۔ نے عمر کے جواب میں فرمایا وہ ایک چھوٹی لڑکی ہے ، لیکن عمر نے جواب دیا کہ خدا کی قسم آپ کو حق نہیں کہ مجھے اس کام سے روکیں ، میں اس کو جانتا ہوں کیوں نہیں تم اس کو میرے نکاح میں لاتے ؟ (8) ابن مغزالی عمر سے نقل کرتے ہیں کہ عمر نے کہا: قسم خدا کی مجھے اس شادی کے اصرار پر کسی نے مجبور نہیں کیا مگر اس بنا پر کہ میں نے رسول ﷺ سے سنا ہے کہ آپ نے فرمایا.... (9) اس حدیث سے ظاہر ہوتا ہے کہ امام نے بہت زیادہ اصرار کرنے پر اس کام کو مجبوراً انجام دیا ۔

۲۔ متن حدیث میں اضطراب و تزلزل عقد ام کلثوم کے بارے میں جتنی روایتیں نقل کی گئی ہیں وہ اپنے متن اور مضمون کے لحاظ سے مضطرب و متزلزل نظر آتی ہیں ، اور یہ اضطراب و تزلزل ایسا ہے جو ان کو حجت اور معتبر ہونے سے ساقط کر رہا ہے ، مثلاً بعض روایتوں میں اس طرح وارد ہوا ہے: حضرت علی ۔ خود اس عقد نکاح کے متولی تھے اور بعض میں آیا ہے کہ اس عقد کی ذمہ داری عباس کی حوالے تھی، اسی طرح بعض روایتوں میں آیا ہے کہ یہ عقد ڈرا اور دھمکا کے کیا گیا ، بعض میں ہے کہ امیر المومنین اس پر راضی تھے ، اسی طرح بعض روایتوں میں ہے کہ عمر ان سے بچہ دار بھی ہوئے، ان میں سے ایک بچہ کا نام زید تھا، بعض کہتے ہیں کہ عمر مباشرت کرنے سے پہلے ہی مر گئے تھے ، اسی طرح کچھ روایتوں میں ہے کہ زید بن عمر نے اپنے بعد اپنی نسل بھی چھوڑی ، بعض روایتوں میں آیا ہے کہ زید بن عمر نے کوئی نسل نہیں چھوڑی ، بعض کہتے ہیں کہ زید اور ان کی ماں ماردئے گئے تھے ، بعض میں ہے کہ زید کے مرنے کے بعد ان کی ماں زندہ تھیں ، اسی طرح کچھ روایتوں میں ہے کہ عمر نے اس شادی میں چالیس ہزار درہم مہر رکھا تھا ، کچھ لوگوں کا کہنا ہے کہ چار ہزار درہم تھا !! اس کثرت سے روایتوں میں اختلاف کا پایا جانا ان کے ضعیف ہونے پر دلالت کرتا ہے ۔

۳۔ حضرت ام کلثوم اور عمر کے سن میں تناسب نہیں تھا فقہاء حضرات بحث نکاح میں زوجین کا آپس میں کفو ہونا شرط جانتے ہیں چنانچہ اس چیز کو مد نظر رکھتے ہوئے عمر اور ام کلثوم کے سن میں زمین و آسمان کا فرق نظر آتا ہے ، کیونکہ ۹ ہ میں جناب ام کلثوم پیدا ہوئیں، اس طرح ان کی عمر ۱۷ ہجری میں آٹھ یا نو برس ہوتی ہے جبکہ حضرت عمر اس وقت ستاون سال کے ہو رہے تھے، چنانچہ ابن سعد کہتے ہیں : علی ۔ نے عمر سے کہا میری لڑکی ابھی صغیرہ ہے ، (بعض روایتوں میں

صبیہ کی لفظ آئی ہے ، جس کے معنی وہ بچی جو بہت چھوٹی ہو (10) کیا حضرت علی - کو ام کلثوم کیلئے کوئی رشتہ دستیاب نہیں ہو رہا تھا کہ ستاون سال کے بڑھے سے کر دیا !؟

۴- یہ ام کلثوم حضرت ابوبکر کی بیٹی تھی بعض تاریخ سے استفادہ ہوتا ہے کہ حضرت ابوبکر کی ایک لڑکی کا نام ام کلثوم تھا عمر نے اس سے شادی کرنے کی درخواست کی تھی جسے قبول کر لیا گیا تھا ، چونکہ ام کلثوم حضرت علی - کی بچی کا نام بھی تھا لہذا نام کی مشابہ ہونے کی وجہ سے بعض نا فہم لوگوں نے اسے ام کلثوم بنت علی کی طرف منسوب کر دیا ، چنانچہ ابن قتیبہ معارف میں لکھتے ہیں : جب عمر ام کلثوم بنت ابی بکر سے شادی کرنے کی درخواست عائشہ کی پاس لے کر گئے تو عائشہ نے اسے قبول کر لیا، لیکن ام کلثوم عمر کو پسند نہیں کرتی تھیں۔ (11) حضرت ابو بکر کی طرح حضرت عائشہ اور حضرت عمر کے درمیان وسیع تعلقات کا قائم ہونا اس احتمال کے قوی ہونے پر مزید دلالت کرتا ہے۔ عمر ی موصلی اور عمر رضا کحالیہ نے بھی اس واقعہ کو اپنی کتابوں میں نقل کیا ہے۔ (12)

۵- جرول کی بیٹی ام کلثوم بعض مؤرخین نے زید بن عمر کی ماں ام کلثوم بنت جرول خزاعی جانا ہے ، لہذا اسم کے مشابہ ہونے کی وجہ سے ام کلثوم بنت علی لکھ دیا گیا ، چنانچہ طبری کہتے ہیں : زید اصغر اور عبیداء (جو جنگ صفین میں معاویہ کے ساتھ مارے گئے) کی ماں ام کلثوم بنت جرول خزاعی تھی ، جس کے درمیان اسلام نے عمر سے جدائی کروادی تھی۔

(13) اکثر مؤرخین ام کلثوم بنت جرول اور عمر کے درمیان شادی زمانہ جاہلیت میں جانتے ہیں۔ (14)

۶- ام کلثوم بنت عقبہ ابن معیط بعض تاریخ سے استفادہ ہوتا ہے کہ یہ ام کلثوم بنت عقبہ بن معیط تھی۔

۷- ام کلثوم بنت عاصم بعض تاریخ سے استفادہ ہوتا ہے کہ یہ ام کلثوم بنت عاصم تھی۔

۸- ام کلثوم بنت راہبامام ابن ماجہ اور ابن دائود کے قول کے مطابق عمر کی شادی انہیں سے ہوئی تھی۔

۹- عقد ام کلثوم شرعی معیار سے منافات رکھتا ہے عقد ام کلثوم سے متعلق روایات کا مطالعہ کرنے سے پتہ چلتا ہے کہ یا عمر شرعی مسائل سے بے خبر تھے یا پھر یہ واقعہ ہی جعلی اور گڑھا ہوا ہے ، جیسا کہ خطیب بغدادی نے نقل کیا ہے کہ قبل اس کے کہ عمر حضرت علی - سے ام کلثوم سے شادی کی درخواست کرتے حضرت نے ام کلثوم سے کہا : جاؤ اپنی زینت کرو اور خوب سچ دھج کر آؤ ، جب وہ اپنا سنگار کر کے آئیں تو آپ نے ان کو عمر کے پاس بھیج دیا جب عمر نے ان کو دیکھا تو ان کی طرف لپکے اور اپنے ہاتھوں سے ان کی پنڈلیاں کھول دیں! اور کہنے لگے : اپنے بابا سے کہو میں راضی ہوں ، جب ام کلثوم حضرت علی - کے پاس آئیں تو آپ نے کہا: عمر نے کیا کہا؟ کہنے لگیں : جب عمر نے مجھے دیکھا تو اپنی طرف بلا یا، اور جب میں ان کے نزدیک گئی تو میرے بوسے لینے لگے اور جب کھڑی ہو گئی تو میری پنڈلیاں پکڑ لیں ! لا حول ولا قوۃ الا باللہ ،

اگر اس روایت کی تنقید کرنا مقصود نہ ہوتی تو ہم ہرگز ایسی رکیک اور توہین آمیز روایت نقل نہ کرتے، یہ واقعہ حضرت امیر المومنین - کی غیرت سے بالکل سازگاری نہیں رکھتا ، حضرت علی شادی سے پہلے کیسے اپنی لڑکی کا ہاتھ ایسے شخص کے

حوالے کر دیں گے جو شرعی حدود کی رعایت کرنا جانتا ہی نہ ہو، اسی وجہ سے سبط ابن جوزی اس واقعہ کو اپنے جد

صاحب ”المنتظم“ سے نقل کرنے کے بعد کہتے ہیں : یہ واقعہ بہت قبیح ہے ، اگرچہ میرے جد اس واقعہ کو نقل کرتے ہیں کہ

حضرت علی - نے شادی سے پہلے ام کلثوم کو عمر کے پاس بھیجا تاکہ وہ اس کو دیکھ لیں لیکن عمر نے اس کو دیکھا تو اسکی

شلوار کو اٹھا کر اس کی پنڈلیاں ہاتھوں سے مس کرنے لگے ، لیکن میرا کہنا یہ ہے کہ اگر ام کلثوم کے علاوہ کوئی کنیز بھی

ہوتی تب بھی خدا کی قسم یہ عمل قبیح اور خلاف شرع تھا ، کیونکہ تمام مسلمین کا اس پر اجماع ہے کہ غیر محرم عورت کامس

کرنا ہرگز جائز نہیں ہے ، اور وہ بھی عمر ایسا کام کریں !! (15) بعض روایتوں میں آیا ہے کہ جب ام کلثوم نے یہ کام کرتے دیکھا

تو بہت ناراض ہوئیں اور کہنے لگیں : اگر تو خلیفہ نہ ہوتا تو میں تیری ناک توڑ دیتی، اس وقت خلیفہ کے گھر سے باہر نکلیں اور

اپنے باپ کے پاس آگئیں ، اور سارا ماجرہ بیان کیا اور کہنے لگیں : اے بابا جان آپ نے کس پست اور بد تمیز بڑھے کے پاس

بھیج دیا تھا؟ (16)

۱۰- یہ ام کلثوم بنت فاطمہ زہرا نہیں اہل سنت والجماعت اس بات پر شدت سے اصرار کرتے ہیں کہ یہ ام کلثوم حضرت فاطمہ

زہرا کی بیٹی تھیں انہیں سے عمر نے شادی کی درخواست کی تھی تاکہ عمر کا رسول خدا ﷺ سے سببی رشتہ ہو جائے ، لیکن تاریخ سے ثابت ہوتا ہے کہ حضرت علی کی ایک دوسری لڑکی ام کلثوم نام کی تھی ، جو شہزادی فاطمہ کے بطن سے نہیں تھی ، اسی طرح بعض مؤرخین کا کہنا ہے کہ حضرت علی کی اور دو لڑکیاں زینب صغریٰ اور ام کلثوم صغریٰ نام کی تھیں اور وہ دونوں ام ولد تھیں - (17) ابن قتیبہ نے بھی ام کلثوم کو صرف امام علی - کی لڑکی جانا ہے جو حضرت فاطمہ کے بطن سے نہیں تھی ، کہتے ہیں : اس کی ماں ام ولد اور کنیز تھی - (18) نیز علامہ طریحی کہتے ہیں : ام کلثوم زینب صغریٰ حضرت علی کی لڑکی تھی (فاطمہ کی نہیں) جو اپنے بھائی امام حسین - کے ساتھ کربلا میں تھیں، اصحاب کے درمیان مشہور ہے کہ عمر نے ان سے جبراً شادی کی تھی، جیسا کہ سید مرتضیٰ اس بات پر اصرار کرتے ہیں کہ یہ حضرت فاطمہ کی بیٹی نہیں تھیں بلکہ حضرت امیر المومنین - کی تھیں ان ہی سے جبراً شادی کرنے کیلئے عمر نے بات کی، اور یہی قول صحیح ہے - (19)

نتیجہ

اگر ہم نفسیاتی اور عقلی طور پر اس واقعہ کے منفی ہونے پر نظر ڈالیں تو حسب ذیل باتوں سے اس کی تائید ہوتی ہے:

(۱) ام کلثوم اسی فاطمہ بنت رسول ﷺ کے بطن سے تھیں جن سے عقد کرنے کی خواہش پر عمر کو دربار رسالت سے جواب مل چکا تھا ، لہذا جس فعل کو رسول ﷺ نے فاطمہ کیلئے مناسب نہ سمجھا علی اس کی بیٹی کیلئے کس طرح اسے مناسب سمجھیں گے؟

(۲) ام کلثوم اسی ماں کی بیٹی تھیں جو جیتے جی عمر سے ناراض رہیں اور مرتے دم بھی وصیت کر گئیں کہ وہ ان کے جنازے میں شریک نہ ہوں ، کیا حضرت علی - اس بات سے غافل تھے کہ اگر ام کلثوم کی شادی عمر سے کردی تو فاطمہ کی روح کے لئے تازیانہ ثابت نہ ہوگی؟

(۳) جیسا کہ ہم نے گزشتہ بحث میں عرض کیا کہ ام کلثوم اور عمر کے سن میں زمین و آسمان کا فرق تھا، و نیز روایت کے مطابق ام کلثوم کی شادی چچا زاد بھائی سے پہلے ہی طے ہو چکی تھی، تو پھر ان دونوں باتوں کو مد نظر رکھتے ہوئے حضرت علی - عمر سے شادی کرنے کے لئے کیسے راضی ہو گئے؟

(۴) اگر ہم حضرت علی - اور حضرت عمر کے درمیان تعلقات پر غور کریں تو اس بات کا فیصلہ کرنا آسان ہو جاتا ہے، کیونکہ رسول ﷺ کی وفات کے بعد سے ہی حضرت علی اور عمر کے درمیان تنازع شروع ہو گیا تھا یہاں تک کہ آپ کے گلے میں رسی کا پھندہ ڈالنے والے عمر تھے ، خلافت کا رخ عمر کی وجہ سے اپنے محور سے منحرف ہوا ، فاطمہ کا پہلو عمر نے شکستہ کیا ، شکم مادر میں محسن کی شہادت عمر کی وجہ سے ہوئی، ان تمام باتوں کے ہوتے ہوئے کیا حضرت علی - کے بارے میں کوئی انسان سوچ بھی سکتا ہے کہ آپ راضی و خوشی سے اپنی بیٹی عمر سے بیاہ دیں گے!؟

(۵) بعض لوگوں کا یہ کہنا کہ حضرت علی - نے عمر سے خوف زدہ ہو کر ام کلثوم کی عمر سے شادی کردی تھی ، یہ بات وہی حضرات کہہ سکتے ہیں جو تاریخ اسلام کا مطالعہ نہیں رکھتے ، جس کی تیغ کا لوہا بدر و احد ، خیبر و خندق کے بڑے بڑے شہسوار اور سورما مان چکے ہوں وہ ان لٹو پنچو سے ڈر کر اپنا سارا عز و وقار خاک میں ملا کر بیٹی سے شادی کر دے گا ! حیرت برین عقل و دانش !! البتہ مسئلہ خلافت پر صبر کرتے ہوئے تلوار کا نہ اٹھانا ایک دیگر مسئلہ ہے ، کیونکہ نبی اکرم ﷺ کی وصیت تھی کہ علی اس سلسلہ میں تم صبر کرنا ، اگر علی اس موقع پر صبر نہ کرتے اور تلوار اٹھا لیتے تو بہت سے وہ لوگ جو تازمے تازمے مسلمان ہوئے تھے اسلام سے پلٹ جاتے ، اور مسلمان اپنی خانہ جنگی کے شکار ہو جاتے ، جس کے نتیجہ میں خارجی طاقتیں اسلام پر غالب ہو جاتیں اور اسلام کا شیرازہ بکھر جاتا، لیکن جہاں تک ام کلثوم کی شادی کا مسئلہ ہے تو اس میں آپ کیوں کسی سے خوف کھاتے؟ یہ کوئی دین اسلام کی نابودی کا مسئلہ تو تھا نہیں کہ اگر آپ ام کلثوم کی شادی عمر سے نہ کرتے تو عمر جنگ پر آجاتے جس کے نتیجہ میں مسلمانوں کے درمیان تمام نہ ہونے والی جنگ شروع ہو جاتی !! اور جب اس جنگ کے کوئی اسباب دریافت کرتا تو یہ کہا جاتا کہ یہ جنگ عمر کی شادی نہ ہونے کی وجہ سے ہوئی !! اور پھر کیا حضرت عمر بھی اس بات کو سوچ رہے ہوں گے کہ اگر شادی نہ ہوئی تو جنگ کریں گے، ہم اس بات کو بعید از عقل سمجھتے ہیں کہ

حضرت عمر ایک بچی سے شادی کرنے کیلئے اتنا ہلڑ ہنگامہ پسند کرتے!! لہذا جو لوگ حضرت عمر سے محبت کا دعویٰ کرتے ہیں ان سے گزارش ہے کہ اس قضیہ کو طول دے کر برائے خدا ان کی مزید توہین نہ کریں، علامہ سبط ابن جوزی بڑے سمجھدار نکلے کہ انہوں نے اپنے دادا کی بات کو رد کرتے ہوئے فوراً لکھ دیا کہ اس واقعہ سے حضرت عمر کی فضیلت نہیں بلکہ ان کی منقصت ہوتی ہے۔

(۶) کچھ روایتوں میں آیا ہے کہ اس شادی میں حضرت عمر نے چالیس ہزار درہم مہر رکھا تھا، یہ پہلو بھی حضرت عمر کی تنقیص پر دلالت کرتا ہے، کیونکہ اہل سنت کا ہر فرد اس بات کو جانتا ہے کہ حضرت عمر نے فقیرانہ زندگی میں خلافت کی چکی چلائی ہے، آپ کی تنخواہ ایک معمولی انسان کے برابر تھی، چنانچہ تاریخ ابن خلدون میں آیا ہے: حضرت عمر کے کپڑوں میں ہمیشہ پیوند لگے ہوئے ہوتے تھے، آپ کی قمیص میں ستر پیوند تھے، اسی طرح ایک مرتبہ آپ نماز عید پڑھانے نکلے تو جوتوں میں کئی پیوند لگے ہوئے تھے، ایک مرتبہ گھر سے باہر نہیں نکلے معلوم کرنے پر پتہ چلا کہ ان کے پاس کپڑے نہیں تھے، اور آپکے تہہ بند میں ۱۲ پیوند لگے ہوئے تھے۔ ان تمام باتوں پر غور کرنے سے پتہ چلتا ہے کہ یہ روایت من گھڑت اور جعلی ہے، اس کا حقیقت سے کوئی سرو کا نہیں ہے، ممکن ہے یہ روایت دشمنان اسلام کی جانب سے اسلامی راہنمائوں کی توہین کی خاطر سوچے سمجھے پروپیگنڈے کی ایک کڑی ہو۔

(7) حضرت عمر کی جس فضیلت کو بیان کرنے کے لئے یہ روایت گڑھی گئی ہے وہ تو موصوف کو پہلے ہی سے حاصل تھی، کیونکہ اگر اس شادی کو تسلیم کر لیا جائے تو حد اکثر، عمر کا رشتہ رسول سے سببی قرار پا ئیگا، حالانکہ آپ کی بیٹی حفصہ، زوجہ رسول پہلے ہی ہو چکی تھیں، لہذا سببی رشتہ تو پہلے ہی سے تھا پھر عمر کیوں کہہ رہے تھے کہ یہ شادی میں رسول سے سببی رشتہ برقرار ہونے کی بنا پر کرنا چاہتا ہوں؟

حوالہ جات

- (۱) طبقات ابن سعد ج ۸، ص ۴۶۲ (2) مستدرک حاکم جلد ۳، ص ۱۴۲ (3) بیہقی؛ سنن کبریٰ جلد ۷، ص ۶۳ - (4) تاریخ بغداد، جلد ۶، ص ۱۸۲ - الاستیعاب ج ۴، ص ۱۹۵۴ - اسد الغابۃ جلد ۵، ص ۶۱۴ - الاصابۃ جلد ۴، ص ۴۹۲ - (5) عقلی؛ الضعفاء ج ۲، ص ۳۳۱ - ابن عدی؛ الكامل فی الضعفاء ج ۷، ص ۱۵۸۱ - (6) ابن عدی؛ الكامل فی الضعفاء ج ۵، ص ۳۳۷ - (7) الكامل ج ۷، ص ۶۹ - (8) طبقات ابن سعد ج ۸، ص ۴۶۴ - (9) مناقب امام علی ص ۱۱۰ - (10) طبقات ابن سعد ج ۶، ص ۳۱۲ - (11) ابن قتیبہ؛ المعارف ص ۱۷۵ - (12) عمر موصلی؛ الروضة الفیحاء فی تواریخ النساء ص ۳۰۳ - عمر رضا کحاح؛ اعلام النساء ج ۴، ص ۲۵۰ - (13) تاریخ طبری ج ۳، ص ۲۶۹، کامل ابن اثیر ج ۳، ص ۲۸ - (14) الاعصاب ج ۴، ص ۴۹۱ - صفوة الصفوة ص ۱۱۶ - تاریخ المدینہ المنورة ج ۲، ص ۶۵۹ - (15) سبط ابن جوزی؛ تذکرۃ الخواص، ص ۲۸۸ - (16) اسد الغابۃ ج ۵، ص ۶۱۴ - الاصابۃ ج ۴، ص ۴۹۲ - ذہبی؛ تاریخ الاسلام ج ۴، ص ۱۳۸ - (17) تاریخ موالید الائمة ص ۱۶ - نور الابصار ص ۱۰۳ - نہایۃ الارب ج ۲، ص ۲۲۳ - (18) ابن قتیبہ؛ المعارف ص ۱۸۵ - (19) اعیان الشیعة ج ۱۳، ص ۱۲ -